



Heydər Babaya Salam!

Heydər Baba, ildırımlar şaxanda,
Sellər, sular şaqqudayıb, axanda,
Qızlar ona səf bağlayıb baxanda,
Salam olsun şövkətizə elizə.
Mənim də bir adım gəlsin dilizə.

Heydər Baba, kəkliklərin uçanda,
Kol dibindən dovşan qalxıb, qaçanda,
Bağçaların çiçəklənib, açanda,
Bizdən də bir mümkün olsa yad eylə,
Açılmayan ürəkləri şad elə.

Bayram yeli çardaqları yıxanda,
Novruz günü, qar çiçəyi çıxanda,
Ağ buludlar köynəklərin sıxanda
Bizdən də bir yad eyləyən sağ olsun,
Dərdlərimiz qoy dikəlsin, dağ olsun.

Heydər Baba, gün dalını dağlasın,
Üzün gülsün, bulaqların ağlasın,
Uşaqların bir dəstə gül bağlasın,
Yel gələndə ver gətrisin buyana,
Bəlkə mənim yatmış bəxtim oyana.

Heydər Baba sənin üzün ağ olsun,
Dörd bir yanın bulaq olsun, bağ olsun,
Bizdən sonra sənin başın sağ olsun,
Dünya qəzov-qədər, ölüm-itimdi,
Dünya boyu oğulsuzdu yetimdi...

Heydər Baba, yolum səndən kəc oldu,
Ömrüm keçdi, gələmmədim gec oldu,
Heç, bilmədim gözəllərin necə oldu,
Bilməz idim döngələr var, dönüm var,
İtginlik var, ayrılıq var, ölüm var.